

7 ta' Marzu, 1984

Imhallfin:-

S.T.O. Carmelo Schembri LL.D. - President
Onor. Hugh Harding B.A., LL.D., F.S.A., F.R.Hist.S.
Onor. Carmelo A. Agius B.A., LL.D.

Teresa armla Schembri *et*

versus

Joseph Delia

Hajt Divizorju - Appogg - Talba għall-Hlas - Preskrizzjoni

Jidher li llum fil-ġurisprudenza ma għadhiex tipprevali t-teorija li haji isir komuni mhux bil-fatt ta' l-appogg materjali izda bir-rimbors ta' nofs il-valur tiegħu.

Din il-Qorti hija tal-fehma li d-dritt ta' sid il-hajt għall-kumpens - li jinholoq malli l-viċin ipoggi l-bini tiegħu mal-hajt - huwa dritt personali. L-artikolu 226l tal-Kap. 16 jipprovdi li l-azzjoni għal hlas ta' kull kreditu iehor li geġ minn hvejjeg ohra meta l-kreditu ma jkunx waqa' taht preskrizzjoni aqsar, jev ma jkunx jirrizulta minn att pubbliku, hija preskrivibbli fi zmien hames snin.

Il-Qorti:-

Rat l-att taċ-ċitazzjoni fil-Prim'Awla tal-Qorti Ċivili li bih l-atturi, premissi d-dikjarazzjonijiet necessarji u mogħtija l-provvedimenti opportuni; premiss illi l-atturi huma proprjetarji tal-fond li qieghed fi Triq Wied il-Għajn, Haż Żabbar, u li jgħib l-isem ta' "Dantes", waqt li l-konvenut huwa proprjetarju tal-fond fl-istess triq li jgħib l-isem ta' "Joscar", u billi l-mejjet Daniel Schembri, awtur ta' l-atturi kien bena u bi flusu l-opramorta

bejn iz-żewġt ibjut, meta allura l-bejt ta' l-atturi kien aċċessibbli bit-taraġ, waqt li dak tal-konvenut ma kienx, u kien bena ukoll minn flusu t-tromba tat-taraġ, hitan li jifirdu l-fondi li issa saru komuni bl-użu li għamel minnhom il-konvenut, kif jiġi ppruvat bix-xhieda ta' l-atturi u ta' Salvatore Farrugia; premess illi l-konvenut qiegħed isostni li dawn il-hitani huma komuni u qiegħed jirrifjuta li jhallas il-valur ta' nofs l-ispejjeż biex jinbnew, kif jiġi ppruvat mix-xhieda ta' l-attriċi Teresa Schembri;

Talbu li: jiġi llikwidat il-valur ta' nofs il-hajt diviżorju bejn il-bjut tal-fondi tal-partijiet u li parti minnu huwa tromba ta' taraġ u li l-konvenut jiġi kkundannat iħallas lill-atturi l-ammont hekk illikwidat; Bl-ispejjeż;

Rat in-nota ta' eċċezzjonijiet tal-konvenut li eċċepixxa: preliminarjament li t-talba attriċi hija preskritta billi għaddew iktar minn tlettax-il sena mid-data meta sar il-hajt diviżorju in kwistjoni u t-talba għall-appoġġ hija limitata bil-perijodu preskrittiv ta' hames snin;

Omissis;

Rat is-sentenza ta' dik il-Qorti tal-5 ta' Marzu, 1981, li laqgħet l-eċċezzjoni tal-preskrizzjoni ssollewata mill-konvenut u konsegwentement aħadet it-talbiet ta' l-atturi, bl-ispejjeż kontra tagħhom, u dan wara li kkunsidrat:

Illi l-atturi qegħdin jitolbu l-hlas ta' nofs il-hajt imsemmi fiċ-ċitazzjoni li l-awtur ta' l-atturi bena u l-awtur tal-konvenut irrenda komuni. B'verbal tad-9 ta' Diċembru, 1980, il-partijiet qablu li l-appoġġ sar xi 10 snin ilu;

Il-liġi tagħti l-fakoltà lis-sid ta' bini adjaċenti li jirrendi

komuni l-hajt ta' bini li jmiss mieghu. Biex jirrendi l-hajt komuni ma hemmx bżonn tal-kunsens tas-sid jew xi att ta' trasferiment ta' proprjetà. Malli jigi prattikat l-appoġġ, jinholoq favur is-sid tal-hajt dritt ghal kumpens. Skond il-ġurisprudenza l-iktar reċenti dan huwa dritt personali (XLIII.1.435);

L-ammont dovut mhuwiex "prezz" ghaliex dan jippresupponi "bejgħ", waqt li f'dan il-każ ma hemmx bejgħ. L-ammont dovut huwa kumpens ghal dak li gie akkwistat;

L-artikolu 2261 (f) tal-Kodiċi Ċivili, ċitat mill-konvenut bhala bazi għall-eċċezzjoni ta' preskrizzjoni minnu ssollewata jghid li hija preskrivibbli fi żmien 5 snin l-azzjoni ghal hlas ta' kull kreditu iehor li ġej minn hwejjeġ ohra meta l-kreditu ma jkunx waqa' taht preskrizzjoni aqsar, jew ma jkunx jirriżulta minn att pubbliku;

La darba l-azzjoni attriċi hija ghal hlas tal-kumpens dovut lill-atturi u din l-azzjoni ma taqax bi preskrizzjoni aqsar u lanqas ma tirriżulta minn att pubbliku. L-preskrizzjoni applikabbli hija dik ta' 5 snin stabbilita biċ-ċitat artikolu 2261 (f);

Il-partijiet qablu li l-appoġġ gie ppratikat xi 10 snin ilu u dak iż-żmien twieled id-dritt ta' l-atturi u min-naha l-ohra ma jirriżultax li l-preskrizzjoni giet interrotta;

Rat il-petizzjoni ta' l-atturi li appellaw minn dik is-sentenza u talbu li din il-Qorti tirrevoka l-istess sentenza billi għad l-eċċezzjoni tal-preskrizzjoni ssollewata mill-appellat u jirrinwija l-atti tal-kawża lill-Prim'Awla tal-Qorti Ċivili għad-deċiżjoni fil-meritu;

Rat ir-risposta tal-konvenut li sottometta illi s-sentenza

appellata hija ġusta u timmerita konferma għall-motivi kollha msemmija mill-Ewwel Qorti;

Rat l-atti kollha rilevanti u opportuni;

Semgħet it-trattazzjoni ta' l-appell;

Ikkunsidrat:

Illi kif diġà ġie rrilevat, il-konvenut eċċepixxa, fost hwejjeġ ohra, illi t-talba attriċi hija preskritta billi għaddew aktar minn tlettax-il sena mid-data meta sar il-hajt diviżorju in kwistjoni u "t-talba għall-appoġġ hija limitata bil-perijodu ta' hames snin"; u kif jidher mill-verbal tad-9/12/80 l-istess attur qiegħed jeċċepixxi l-preskrizzjoni kkontemplata fl-artikolu 2261 (f) tal-Kodiċi Ċivili;

L-Ewwel Qorti laqgħet din l-eċċezzjoni tal-konvenut, wara li rrilevat illi d-dritt għall-kumpens favur is-sid tal-hajt li miegħu isir l-appoġġ, skond il-ġurisprudenza l-aktar reċenti, huwa dritt personali, u minn dik id-deċiżjoni ta' l-Ewwel Qorti sar l-appell preżenti;

Il-kwistjoni quddiem din il-Qorti, għalhekk, tirrigwarda n-natura ta' l-azzjoni għall-hlas ta' dak li hu dovut għall-akkwist tal-komunjoni tal-hajt kontigwu;

L-artikolu rilevanti huwa l-artikolu 455 (1) tal-Kodiċi Ċivili li jgħid illi kull sid jista' ukoll jagħmel komuni, kollu jew biċċa minnu, hajt li jmiss mal-fond tiegħu, billi jhallas lil sid dan il-hajt in-nofs ta' kemm jiswa kollu, jew in-nofs ta' kemm tiswa l-biċċa li hu jkun irid jagħmel komuni, u n-nofs ta' kemm tiswa l-art li fuqha l-hajt ikun mibni;

Fil-kliem ta' din il-Qorti, fis-sentenza tagħha tal-15 ta' Ottubru, 1951, fil-kawża **Bonnici vs Spiteri** (Vol. XXXV.I.163) "analizzata n-natura ġuridika tad-dritt ta' l-apoġġ fid-dawl tad-disposizzjoni tal-liġi fuq riportata (i.e. l-imsemmi artikolu 455), wiehed għandu jasal għall-konkluzjoni li dak id-dritt mhux ħaġa oħra hliet esproprijazzjoni forzuża u jikkonsisti fiċ-ċessjoni ta' bilfors li l-proprietarju esklussiv ta' haġt ta' konfini huwa obligat jagħmel lill-viċin tiegħu ta' nofs l-istess haġt li miegħu l-istess viċin ipoġġi l-bini tiegħu. Il-fakoltà mogħtija fl-imsemmi artikolu 455 hija mogħtija mingħajr il-bżonn tal-prevju kunsens tal-proprietarju tal-haġt, salv l-obbligu ta' l-utenti minn dik il-fakoltà li jhallas lil dak il-proprietarju nofs il-valur tal-haġt li għamel komuni u li jhallas l-ispejjeż li jkun hemm bżonn biex ma ssirx ħsara lill-imsemmi proprietarju. Dak il-hlas li jsir lill-proprietarju tal-haġt ma jistax jissejjah proprjament prezz, billi wiehed ma jistax jirritjeni li kien hemm bejgħ tal-haġt jew ta' biċċa minnu, għaliex jonqos il-kuntratt konsenswali. Għalhekk, kif sostniet il-Prim'Awla tal-Qorti Ċivili fil-11 ta' Frar, 1931, in re **Busuttil vs Vella** (Vol. XXVIII.II.35) dak il-hlas jirrappreżenta "*un compenso, un equivalente, o una indennità per la cosa tolta al proprietario della stessa*";

Wara li ċċitat diversi awturi in materja u fuq l-iskorta ta' l-istess awturi, din il-Qorti, fiċ-ċitata sentenza ta' l-1951, stabbiliet ċerti prinċipji, li, applikati għall-każ preżenti, inisslu dawn il-konsegwenzi, u ċjoè: l-appellat Joseph Delia kellu, skond il-liġi, il-fakoltà li jirrendi komuni u li jpoġġi l-bini tiegħu mal-haġt imsemmi fiċ-ċitazzjoni, illum proprjetà ta' l-atturi appellanti; biex jagħmel hekk l-appellat ma kellux bżonn il-kunsens preventiv ta' l-awtur ta' l-appellanti; u bil-fatt stess tal-kostruzzjonijiet mill-appellat hekk magħmula huwa akkwista l-komunjoni ta' dak il-haġt; u għaliex minn mindu l-appellat poġġa mal-haġt ta' l-awtur ta' l-appellanti nholoq favur dan ta' l-aħħar il-kreditu għall-hlas ta' dak l-apoġġ, u kontra l-appellat

l-obbligu biex jissodisfa dan il-hlas;

Ta' min josserva hawnhekk illi fis-sentenza taghha tal-15 ta' Ġunju, 1912, in re **Pirotta noe vs Scicluna** (Vol. XXI.II.494) il-Prim'Awla tal-Qorti Ċivili, konformement ma' dak li kien jiġi ritenut f'dak iż-żmien u anke ma' dak li baqa' jiġi ritenut anke ghal xi żmien wara, qalet, b'referenza ghall-artikolu 455 tal-Kodiċi Ċivili, illi sakemm ma jkunx sar il-hlas, "*La comunione del muro non è acquistata, ed il muro rimane di proprietà di colui che lo ha innalzato*";

Bl-imsemmija sentenza ta' din il-Qorti tal-15 ta' Ottubru, 1951, però, kif anke rrilevat din il-Qorti fis-sentenza taghha tat-30 ta' Novembru, 1959, in re **Zahra et vs Cassar** (Vol. XLIII.I.435), ir-raġuni li fuqha kienet ibbazata s-sentenza msemmija ta' l-1912, **Pirotta vs Scicluna**, ma jidher li ghadha sostenibbli;

Dik is-sentenza ta' l-1951, infatti, tiċċita r-Ricci (Corso Teorico - Pratico di Diritto Civile, Vol. II, par. 396 ter. pag. 512/513) li, b'referenza ghall-artikolu 556 tal-Kodiċi Ċivili Taljan (sostanzjalment identiku ghall-artikolu 455 taghna), li jghid: "*La domanda non è adunque necessaria per ottenere la comunione di un muro contiguo; basta quindi che chi vuole conseguirla ne dimostri la volontà, perchè ope legis se ne trasferisca in esso la comproprietà*" u aktar tard l-istess awtur jghid illi "*la comunione del muro non è sottoposta al previo pagamento della somma dovuta dall'acquirente ai termini dell'articolo 556; onde il proprietario del muro non può assicurarsi a venderlo comune per il motivo che non siasi ancora pagato il dovuto compenso*";

Jidher, ghalhekk, li llum fil-gurisprudenza ma ghandhiex tipprevali t-teorija, abbracċjata mill-appellant fil-petizzjoni

tieghu ta' l-appell, li l-hajt isir komuni mhux bil-fatt ta' l-appogg materjali, izda bir-rimbors ta' nofs il-valur tieghu;

Bhal fil-każ ċitat **Zahra vs Cassar**, deċiż minn din il-Qorti fit-30 ta' Novembru, 1959, dak li hu in kwistjoni f'din il-kawża mhux in-natura tad-dritt ta' l-appogg fih innifsu, izda n-natura ta' l-azzjoni għall-hlas ta' dak li hu dovut għall-akkwist tal-komunjoni tal-hajt li mieghu il-viċin ikun poġġa l-bini tieghu;

Din il-Qorti, fid-dawl ta' dak kollu li gie premess u konformement mal-gurisprudenza l-aktar reċenti, hija tal-fehma li d-dritt ta' sid il-hajt għall-kumpens, li jinholq malli l-viċin ipoġġi l-bini tieghu mal-hajt, huwa dritt personali, u kwindi l-eċċezzjoni tal-konvenut dwar il-preskrizzjoni fil-każ preżenti għandha tiġi milqugħa;

Għal dawn il-motivi, għalhekk, tiddeċidi billi tiċhad l-appell u tikkonferma s-sentenza appellata. L-ispejjeż ta' din l-istanza, fiċ-ċirkostanzi tal-każ, jibqgħu bla taxxa bejn il-kontendenti, fid-dritt tar-Registru, però, għall-atturi appellanti.
